



IL-KNISJA F'MALTA

UFFIĊĠJU KOMUNIKAZZJONI
Arċidjoċesi ta' Malta

6 ta' April 2017
27/2017

L-ARĊISQOF MATUL IL-ĠIMGĦA MQADDSA

Nhar il-Ħadd li ġej, 9 ta' April, il-Knisja tagħti bidu għall-Ġimgħa Mqaddsa biċ-ċelebrazzjoni ta' Ħadd il-Palm u l-Passjoni tal-Mulej. L-Arċisqof Charles J. Scicluna, fid-9:15 a.m., ibierek il-friegħi tal-palm u ż-żebbuġ fl-Oratorju tal-Konkatedral ta' San Ġwann, il-Belt Valletta, u wara jiċcelebra Quddiesa fil-Konkatedral. Matul il-Quddiesa jinqara r-rakkont tal-passjoni mill-Evanġelju skont San Matthew.

L-Erbgħa 12 ta' April, fis-7.00 p.m., l-Arċisqof ser imexxi l-Via Sacra Nazzjonali li tibda minn Bieb il-Belt u tintemm quddiem il-Konkatedral ta' San Ġwann.

Il-Ħamis 13 ta' April, Ħamis ix-Xirka, fid-9:00 a.m., l-Arċisqof jiċcelebra l-Quddiesa tal-Grizma, fil-Konkatedral ta' San Ġwann. Matul din il-Quddiesa, flimkien mal-Arċisqof jikkonċelebraw saċerdoti djoċesani u reliġjużi li jgeddu l-wegħdiet li għamlu dakinhar tal-ordinazzjoni tagħhom. Dakinhar filgħaxija, fis-6:00 p.m., fil-Konkatedral ta' San Ġwann, issir it-Tifkira Solenni tal-Ikla tal-Mulej. Matul din il-Quddiesa, fuq l-eżempju ta' Ġesù, l-Arċisqof jaħsel riġlejn numru ta' persuni. Fi tmiem il-Quddiesa, l-Arċisqof iwassal is-Sagrament Imqaddes fil-kappella tar-ripożizzjoni, għall-qima tal-Insara.

Il-Ġimgħa 14 ta' April, il-Ġimgħa l-Kbira, fit-3:30 p.m., l-Arċisqof imexxi l-Azzjoni Liturġika tal-Passjoni u l-Mewt tal-Mulej, fil-Konkatedral ta' San Ġwann. Din il-liturġija tinkludi r-Rakkont tal-Passjoni skont San Ġwann, l-Adorazzjoni tas-Salib u t-Tqarbin.

Is-Sibt 15 ta' April, Sibt il-Għid, fit-8:00 p.m., l-Arċisqof imexxi l-liturġija tal-Vġili tal-Għid, fil-Konkatedral ta' San Ġwann. Iċ-ċelebrazzjoni tibda bit-Tberik tan-Nar ġdid fuq iz-zuntier tal-Konkatedral, u tkompli bil-liturġija tal-Kelma, il-liturġija tal-magħmudija, u l-liturġija tal-Ewkaristija. Matul din iċ-ċelebrazzjoni l-Arċisqof ser jgħammed żewġ trabi u ħames adulti.

Il-Ħadd 16 ta' April, Ħadd il-Għid, fid-9:15 a.m., Monsinjur Arċisqof jiċcelebra Quddiesa Stazzjonali tal-Għid il-Kbir tal-Mulej, fil-Konkatedral ta' San Ġwann. Fi tmiem il-Quddiesa, l-Arċisqof jagħti l-Barka Appostolika bl-Indulġenza Plenarja.

Iċ-ċelebrazzjonijiet kollha tal-Ġimgħa Mqaddsa li ser isiru fil-Konkatedral ta' San Ġwann, ser jixxandru 'live' fuq [il-YouTube Channel tal-Knisja f'Malta](#).